



МОНГОЛ УЛС  
ГОВЬ-АЛТАЙ АЙМГИЙН  
ЗАСАГ ДАРГЫН  
ЗАХИРАМЖ

2023 оны 06 сарын 27 өдөр

Дугаар #136д

Алтай хот

Хязгаарлалтын дэглэм тогтоох  
тухай

Монгол Улсын Засаг захиргаа, нутаг дэвсгэрийн нэгж, түүний удирдлагын тухай хуулийн 66 дугаар зүйлийн 66.1 дэх хэсэг, Гамшгаас хамгаалах тухай хуулийн 4 дүгээр зүйлийн 4.1.23 дахь заалт, 32 дугаар зүйлийн 32.1.1, 32.1.3 дахь заалт, Эрүүл мэндийн тухай хуулийн 11 дүгээр зүйлийн 11.1.4 дэх заалт, Мал, амьтны эрүүл мэндийн тухай хуулийн 15 дугаар зүйлийн 15.5 дахь хэсэг, Согтууруулах ундааны эргэлтэд хяналт тавих, архидан согтуурахтай тэмцэх тухай хуулийн 19 дүгээр зүйлийн 19.1 дэх хэсэг, Засгийн газрын 2018 оны 266 дугаар тогтоол, Эрүүл мэндийн сайдын 2017 оны А/160 дугаар тушаал, аймгийн Онцгой комиссын 2023 оны 06 дугаар сарын 27-ны өдрийн 10 дугаар хурлын шийдвэрийг үндэслэн ЗАХИРАМЖЛАХ нь:

1.Бугат сумаас аймгийн Нэгдсэн эмнэлэгт тарваган тахлын өвчлөлийн сэжигтэй хүн ирж, бүртгэгдсэнтэй холбогдуулан хязгаарлалтын дэглэм тогтоож, аймгийн төвөөс гарах хөдөлгөөнийг 2023 оны 06 дугаар сарын 27-ны өдрийн 02:00 цагаас 2023 оны 07 дугаар сарын 03-ны өдрийн 02:00 цаг хүртэл хугацаанд хориглосугай.

2.Голомтот бүс болох Бугат сумыг өндөржүүлсэн бэлэн байдлын зэрэгт шилжүүлж, 2023 оны 06 дугаар сарын 27-ны өдрийн 02:00 цагаас 2023 оны 07 дугаар сарын 03-ны өдрийн 02:00 цаг хүртэл хугацаанд орох, гарах хөдөлгөөнийг хориглосугай.

3.Өвчтөний 1, 2 дугаар хавьтлыг яаралтай олж тогтоон, тусгаарлаж, урьдчилан сэргийлэх арга хэмжээг авч, захирамжийн хэрэгжилтийг зохион байгуулж, Улсын онцгой комисст мэдээлж ажиллахыг Онцгой байдлын газар (Ц.Лувсанжамц), Цагдаагийн газар (Н.Мэндбаяр), Эрүүл мэндийн газар (Г.Лхагважаргал), Есөнбулаг сумын Засаг дарга (А.Алтанхуяг), Бугат сумын Засаг дарга (Ч.Дашням)-д тус тус үүрэг болгосугай.

4.Дээрх хугацаанд согтууруулах ундаагаар үйлчлэх, худалдахыг түр хориглож, гоц халдварт өвчинтэй тэмцэх, урьдчилан сэргийлэх чиглэлээр шуурхай арга хэмжээ авч, аймгийн Онцгой комиссыг мэдээллээр хангаж ажиллахыг сумдын Засаг дарга нарт үүрэг болгосугай.

5.Захирамжийн хэрэгжилтэд хяналт тавьж, аймгийн Онцгой комиссын хурлыг шуурхай хуралдуулж ажиллахыг аймгийн Онцгой комисс (Г.Чинбат), аймгийн Засаг даргын Тамгын газар (Ш.Эрдэнэбат)-т тус тус даалгасугай.

ЗАСАГ ДАРГА

О.АМГАЛАНБААТАР

